

## साढा भारत देश

□ डॉ० सत्यपाल श्रीवत्स

साढा प्यारा भारत देश  
दुनिया च न्यारा भारत देश  
वेदे-उपनिषदे  
रामायण-महाभारत दा देश  
गंगा-यमुना नर्मदा  
सिन्धु दा एह भारत देश  
रिशि-मुनिये-बीरे दा एह देश  
राम-कृष्ण-बुद्ध अवतारे दा देश  
चाणक्य-शंकर-कबीर-नानक आए इत्थे  
कालिदास-भारती अभिनव जन्मे इत्थे  
तुलसी-सूर-मीरा ने गाए गीत इत्थे  
रहीम-रसखान ते कृष्ण दे प्यारे  
नभाए जि'ने सांझे रिशते न्यारे  
रानी-झांसी-तांत्या ने  
बरसाए दुश्मने पर नेकां तीर  
शहीद होए हे उसलै ज्हारां बीर  
विवेक आए टैगोर सुभाष आए  
तिलक-गांधी-लाजपत लाला ने  
भरी हुंकार जिसलै  
आई क्रांति जन-जन जागी पेआ  
बच्चा-बच्चा बनेआ बीर उसलै  
साहित्यकार बी जागे

कवि ते कथाकार बी जागे  
 भक्त सिंह-राजगुरु-सुखदेव ललकारे  
 विस्मिल ने बी लेइयै तली पर जान  
 मारे अजादी दे नाहरे  
 गलै च पाइयै फंदे फांसी दे भारे  
 लगे हे जै-जै भारत माता गान  
 नेहरू-सुभाष-पटेल-अज़ाद  
 अम्बेदकर-लाल-राजेन्द्र प्रसाद  
 दिंदे गै अपना-अपना योगदान  
 आई रलेआ काफले च ओह् सरहदी गांधी महान  
 नेकां लाठियां खादियां उसनै  
 पर बड़ा दिलेर हा ओह् पठान  
 ड्रेज डरेआ अंदर बेही लगा करलान  
 सद्देआ जिन्नाह् गी, चल बना पाकस्तान  
 लड़ी पे भ्राऽ-भ्राऽ मचेआ हा-हा कार  
 नस्सेआ आपूं ओह् सुदागर  
 पर करदा गेआ टोटे त्रै  
 बने दुश्मन किट्ठे रौहने आह्ले  
 हर बेह्लै होई गेआ भैऽ-गै-भैऽ  
 करोड़ें दे शस्त्र फूके  
 जिंदां किनियां होइयां कुर्बान  
 पर चर्ज ऐ-  
 कोई निं निकलेआ समाधान  
 नां समझ इक गी औंदी  
 नां दूए गी जंदा कोई समझान  
 अल्ला आखो, आखो भाएं राम  
 जे उ'ऐ करै कोई हारा-न्यारा  
 तां गै होग दौनी दा कल्याण

